

सहारा

यूपीटीयू के कुलपति आरके खांडल का इस्तीफा मंजूर

लखनऊ (एसएनबी)। करीब चार महीने की जद्दोजहद के बाद आखिरकार उत्तर प्रदेश प्राविधिक विश्वविद्यालय के कुलपति आरके खांडल का इस्तीफा गुरुवार को राज्यपाल राम नाईक ने मंजूर कर लिया। प्रोफेसर खांडल के स्थान पर गोरखपुर स्थित मदन मोहन मालवीय प्राविधिक विश्वविद्यालय के कुलपति प्रोफेसर ओंकार सिंह को यूपीटीयू के कुलपति का अतिरिक्त प्रभार दिया गया है। प्रोफेसर खांडल ने पिछली 22 जनवरी को अपने पद से इस्तीफा दिया था।

सरकारी प्रवक्ता ने बताया कि राज्यपाल एवं कुलाधिपति राम नाईक ने प्रोफेसर खांडल का इस्तीफा स्वीकार कर लिया है। प्रोफेसर ओंकार सिंह को उत्तर प्रदेश प्राविधिक विश्वविद्यालय, को छह महीने या नये कुलपति नियुक्त होने तक (जो भी पहले हो) अतिरिक्त प्रभार दिये जाने के आदेश दिये हैं।

प्रवक्ता ने बताया कि राज्यपाल ने नियमित कुलपति की नियुक्ति के लिये सर्व समिति गठित किये जाने के भी निर्देश दिये हैं। प्रोफेसर खांडल की कार्यशैली से खफा प्रदेश सरकार ने विश्वविद्यालय के रजिस्ट्रार से कुलपति के सम्बन्ध में सात सूत्रीय रिपोर्ट तलब की थी। प्रोफेसर खांडल के खिलाफ शिकायतों के पुलिंदे में संकाय सदस्यों की प्रशासनिक पदों पर नियुक्ति के मामले से सरकार विशेषकर नाराज थी। इन पदों पर नियुक्ति के लिये कुलपति ने सरकार से कोई अनुमति नहीं ली थी।